

## स्वास्थ्य विभाग की टीम ने झोलाछाप को पकड़ा: दवाइयां और उपकरण जब्त, पुलिस को सौंपा



शिवगंज ब्लॉक सीएमएचओ डॉक्टर कौशल ओहरी की टीम ने उथमण गांव में पिछले 8 माह से दुकान चला रहे झोलाछाप पर कार्रवाई करते हुए उसे गिरफ्तार किया है। इस दौरान उपखंड मजिस्ट्रेट भागीरथ चौधरी मौके पर ही मौजूद रहे। कार्रवाई करने वाले डॉक्टर्स की टीम को झोलाछाप के पास से अंग्रेजी दवाइयां और कई उपकरण मिले हैं।

डॉक्टर कौशल ओहरी ने बताया कि शिवगंज एसडीएम भागीरथ चौधरी के निर्देश पर उन्होंने पालड़ी एम थाना क्षेत्र के उथमण गांव में पिछले आठ महीने से गांव में किराए का मकान लेकर के दुकान चला रहे झोलाछाप कथित डॉक्टर के यहां सोमवार दोपहर बाद से कार्रवाई शुरू की। इस कार्रवाई में उसके पास से अंग्रेजी दवाई और कई उपकरण मिले।

गहनता से पूछताछ करने पर उसने खुद को आंगन घाटा धनतौल जिला नदिया, कोलकाता पश्चिम बंगाल निवासी साजिब बक्शी पुत्र अमल बक्शी बताया। उसने बताया कि वह वर्तमान में वह महिंद्र आईटीआई कॉलेज जिला नदिया कोलकाता का सेकंड ईयर का स्टूडेंट है। पिछले कुछ महीनों से उथमण गांव में रहकर लोगों का इलाज कर रहा है।

डॉक्टर ओहरी ने बताया कि टीम ने एक आधार कार्ड जब्त किया है जो कि गांव दुधनी पुलिसथाना नाना जिला पाली राजस्थान का बना हुआ है। टीम ने साजिद बक्शी को पकड़कर पालड़ी एम पुलिस के सुपुर्द करते हुए रिपोर्ट दर्ज करवा दी है। थाना अधिकारी कुया राम ने बताया कि ब्लॉक सीएमएचओ डॉ. ओहरी की रिपोर्ट पर मामला दर्ज कर जांच की जाएगी। कार्रवाई के समय उनके साथ औषधि नियंत्रक निरीक्षक पुष्पा सोलंकी, पालड़ी एम के डॉ. विकास और कॉन्स्टेबल गणपत शामिल रहे।

Source: <https://www.bhaskar.com/local/rajasthan/sirohi/news/medicines-and-equipment-seized-handed-over-to-police-129814291.html>